



<http://www.arianafghanistan.com>



۲۰۱۹/۰۸/۰۷



عبدالباري جهاني

ملي وحدت زموږ د تاريخ په رڼا کي



اوهمه برخه

له دوستانو سره د انگرېزانو نامردۍ:

کله چې موهن لال وزير اکبرخان ته مشوره ورکړه چې انگليسيانو ته ځان تسليم کړي او يقين لري چې هغوی به بد ورسره ونه کړي نو اکبرخان ورته وويل چې انگرېزان د اعتماد وړ نه دي. پخپله موهن لال هم په خپل کتاب کي دا خبره، البته په يو څه تاءکيد تاييدوي. موهن لال پخپله هم د انگليسيانو نامردۍ ته حيران دی او وايي چې موږ فتح جنگ، چې دی يې بېچاره هلک بولي، پر تخت کښېناوه او د دښمنانو په خوله کي مو ورکړ. کله چې اکبرخان له باميان څخه کابل ته نيژدې سو، فتح جنگ هم ميدان خوشي کړ « له کابل څخه په دغه ډول تلواري وتلو، موږ خپل غيرت او زړه ورتوب ونه ښود او خپل عزت مو تر پښو لاندي کړ او خپل ډېر ملگري خانان مو هک حيران پاته کړل. ځيني مشران وه چې موږ د خپل عزت په قول له اکبرخان څخه را بېل کړي وه او ورته ويلي مو وه چې موږ به د هغوی ساتنه کوو. اوس چې له افغانستان څخه وزو زه هغوی ته له شرمه خپل مخ نه سم ښکاره کولای. د دوی سترگي له اوښکو ډکې وې او راته وې ويل چې موږ خپل دوستان وغولول او سزا مو ورکړه. د خپلو وطنوالو سره مو په جنگ واچول او د زمريانو په خوله مو ورکړل. کله چې اکبرخان کابل ونيو؛ ټول هغه کسان يې شکنجه کړل چې زموږ طرفداري يې کړې وه او په زور يې پېسي ورڅخه واخيستلې. زه به دا يوه معجزه وبولم او دا به د انگرېزانو په حق کي د خدای مهرباني وبولم چې که تر دې وروسته په افغانستان او ترکستان کي څوک د برتانوي حکومت د مقاماتو په قول اعتبار وکړي. موږ هغه هيواد پرېښود چې زموږ تر ټولو زړه ور عسکر پکښي وژل سوي او تباه سوي وه. په عين وخت کي مو خپلو دښمنانو ته پېسي او وسلې ورکړې. او دې ته وايي د برتانيې د پوځ د بايللي شهرت بيرته لاسته راوړل!!! » موهن لال دوهم ټوک ص ۴۹۱

هم د اکبرخان اندېښنه او هم د موهن لال لیکنه حقیقت لري. انگلیسيان نه یوازي پر شفاهي قولونو نه درېدل او خپل دوستان یې تل د بلا خولي ته ورکول بلکه د هغو لیکلو قراردادونو او تړونونو مراعت یې هم نه کاوه چې دوی پخپله لاسلیک کړي او حتی د دوی په خوښه او لمسه منځته راغلي وه.

د گورنرجنرال ایلین برا سکرتر ټي ایچ مدوک د ۱۸۴۲ کال د سپتمبر پر دیارلسمه د کندهار د قواوو قوماندان جنرال ناپ ته د گورنرجنرال په مستقیم هدایت ولیکل چې شهزاده تیمور باید د جنرال ناپ له پوځونو سره ملگری نه سي بلکه باید د پوځ له هغې برخې سره چې سیند ته پر شا کيږي ملگری سي. گورنرجنرال شهزاده تیمور ته د هیڅ ډول مرستې ورکولو ته زړه نه ښه کوي او د شاه شجاع له کورنۍ سره مربوطو کسانو ته هم مرسته نه ورکوي.

دغه راز یې جنرال پالک ته ولیکل چې که شهزاده فتح جنگ اوس هم ستا په کمپ کې وي؛ کله چې دغه لیک در ورسېږي او یا ته له هغه سره د تماس نیولو وسیله ولري نو ستا څخه هیله کيږي چې هغه ته ووايي چې د افغانستان حالات پخپله د هغه هیواد په پاچا او خلکو اړه لري او گورنرجنرال وایي چې د اعلیحضرت شاه شجاع له مړینې او وروستیو پېښو سره هغه درې اړخیز تړون چې د برتانیې د حکومت، فقید مهاراجا رنجیت سینگه او فقید شاه شجاع ترمنځ لاسلیک سوی وو لغو دی. او ته باید د افغانستان مشرانو ته هر وخت ووايي چې دا د برتانیې دریځ دی. پېرز

نمبر ۴۷۹

د گورنرجنرال هغه تړون په یاد نه وو چې فقط څلور کاله مخکې رنجیت سینگه، شاه شجاع او گورنرجنرال لارډ اکلینډ لاسلیک کړی او په هغه کې یې لیکلي وه چې د دې تړون درې خواوې د برتانیې حکومت، مهاراجا رنجیت سینگه او شاه شجاع الملک د زړه له کومې له پورته مادو سره موافقه لري. له دې موادو څخه باید په هیڅ توګه انحراف ونه سي. او دا تړون باید د تل لپاره په خپل قوت باقي پاته وي. دا تړون د لاسلیک کېدلو څخه وروسته سمدستي نافذ دی. کوريس پانډينس ص ۲۹۳

دا چې گورنرجنرال به په دې تړون کې د «تل» کلمه هېره کړې وي، دا خبره د منلو نه ده. البته گورنرجنرال، په خپله خوښه، د تړون د لغو کولو توان او صلاحیت درلود. گورنر جنرال له تیمور او فتح جنگ څخه هیڅ کار نه سو اخیستلای. په لوی لاس یې ولي د هغوی مسوولیت قبول کړی او ځانته یې بل جنجال پیدا کړی وای.

پخپله موهن لال ته، چې د انگلیسيانو د جاسوسی په تاریخ کې به د ګوتو په شمېر کسانو د هغه په شان خدمتونه کړي او د انګرېزانو د ګټو د ساتلو لپاره به یې ځان د مرګ خطر ته ورکړی او اور ته اچولی وي، څه ورپېښه سوه؟

ډال ریمپل د موهن لال او د انگلیسيانو د نورو ریښتونو خادمانو د سرنوشت په باب ډېر ښه تفصیل ورکوي.

« هوبنسار او پهلوان موهن لال چې د انګرېزانو د قشلي د محاصرې په وخت کې یې د مکناتین لپاره په خپل نامه ډېرې زیاتې پیسې پور کړي وې او څه پیسې د یاغیانو د قتلولو لپاره پور کړي او لګولی وې او په ۱۸۴۲ کال کې یې نورې پیسې د انگلیسي بندیانو د خلاصولو لپاره پور کړي او د پور کړو پیسو شمېر یې ۷۹۴۹۶ روپيو ته ورسېدی هېچا پیسې ورنه کړې او د ژوند تر پایه پورې پور ورکړی پاته سو. هغه د عدالت د غوښتلو لپاره د خپل ملګري منشي شمشاد علي سره برتانیې ته ولاړ... په برتانیه کې یې له ډېرو مهمو کسانو سره ولیدل ډېرې مرکې یې وکړې. په برتانیه کې یې په انگلیسي ژبه د امیر دوست محمدخان سوانح په دوه ټوکه کې چې ټول نهه سوه مخونه کېدل چاپ

کړه. حتی له ملکې ویکتوریا او شهزاده البرېت سره یې وکتل. مگر د افغانستان جنگ ده ته بلا سو او په ژوند کې یې د ده نور پرمختګ ته خاتمه ورکړه.

کله چې هند ته ستون سو نو د لکنهو او حیدرآباد په ښارونو کې یې په انګلیسي دفترونو کې د ترجمانی وظیفه ترلاسه کړه. برتانوي مقاماتو اعتماد نه په کاوه او هر وخت به یې ویل چې له ځانه یې دروغ جوړ کړي او چې څه وایی هغسې نه دی. نه یوازې یې په حکومت کې وظیفه پیدا نه کړه له خپلې کشمیري پندت ټولنې څخه پردی سو. په ۱۸۵۷ کال کې د دهلي په پاڅون کې ایله له مرګه خلاص سو ځکه چې خلکو د انګلیسیانو د جاسوس په تور واژه. په ۱۸۷۷ کال کې په غریبي او ګمنامي کې په داسې حال کې مړ سو چې هم استعمار چیانو او هم یې وطندارانو شړلی وو.

سدوزایی شهزاده ګان هم تر دې بهتر نه وه. د ۱۸۴۳ کال د مارچ تر میاشتي پورې دوی ټول په لاهور کې بند پاته وه نه افغانستان ته ستنېدلای سوای اونه یې برتانوي هند ته د داخلېدلو اجازه درلوده. دوی هم لکه خپل پلار چې په لاهور کې د سیکهانو څخه په وهم کې وو چې هسې نه جواهرات یې ورڅخه غلا نه کړي هره ورځ په وېره کې وه. کله چې یې د خپل ماشوموالي کور لودیاني ته د داخلېدلو اجازه ترلاسه کړه نو ورته وویل سوه چې دوی ته به لږې تنخواوې ورکولې کیږي او کورونه به یې هم ډېر واړه وي. د هند په آرشیفونو کې د دوی او د پورورو تر منځ د دعوی اسناد پراته دي او ټولو په غریبي کې ژوند کاوه. کپتان کولین میکنزي په خپلو خاطراتو کې ولیکل چې دا ډېر زور غواړي چې سړی پخواني شته من او نازولي کسان په داسې بد حالت او نیستي کې وګوري. په دوی کې یوه خپله توره خرڅه کړه او ځانته یې ګوله ډوډۍ برابرې کړه. د شاه شجاع یوه زارې درباري ویل چې تمامه ورځ یې له لوړې روژه وي اوکله چې یو څه دال ور ورسیري نو په کور کې یې جشن وي.

په سترګو روند شاه زمان خو درخواستي ورکړه چې د سرهندي په زیارت کې دي د متولي په حیث د ژوند کولو اجازه ورکړه سي مګر د پتیالي راجا اجازه ورنه کړه او کله چې شاه زمان په ۱۸۴۴ کال کې وفات سو نو مهاراجا ایله اجازه وکړه چې د هغه مړی دي د شیخ احمد سرهندي په زیارت کې د خپلې خوښې څنګ ته، چې د شاه شجاع مېرمن او د امیر دوست محمدخان خور وه ښخ سي.» دال ریمپل ص ۴۲۳-۴۲۴

انګرېز جنرال، چې له دې پېښو څخه څه باندي څلوېښت کاله وروسته په پېښور کې کمیشنر وو، د افغان مهاجرینو په باره کې لیکي چې هري خواته ګوري نو د کابل، لغمان او جلال آباد له پخوانیو اوسېدونکو سره به مخامخ سي، چې په خوارې غریبي لګيا دي او چې پوښتنه ورڅخه وکړي نو د ټولو دا یوه خبره وي چې کله انګلیسیانو پر افغانستان باندي یرغل وکړ دوی د هغوی ملګري سول او هغوی له افغانستان څخه تر وتلو وروسته پر سپین میدان پرېښودل او دغه یې نتیجه سوه. دی لیکي چې په سل ګونو دغه راز کسان په راولپنډي، لاهور، امرتسر، ډېره دونه، کراچی، کوټه او د پنجاب پر پوله په نورو ځایونو کې سرگردانه کړخي. واربرتن ص ۱۰۵

امیردوست محمدخان د پنجاب د لاري کابل ته ستون سو. د پنجاب مهاراجه شېرسینګه، چې د رنجیت سینګه زوی وو، د هغه ډېر تود هرکلی وکړ. او له لویې بدرګې سره یې د کابل پر لور روان کړ. په کابل کې نواب محمدمان خان، سلطان احمدخان او نورو سردارانو هر یوه ځان د پاچهي لایق باله او د هغوی تر منځ د اختلاف په نتیجه کې بیرته د لوی داخلي جنگ د پیل کېدلو خطر موجود وو. هغوی لا د خلکو د اذهانو د غولولو لپاره له یوه بل چال څخه هم کار واخیست او هغه دا چې په کابل کې یې داسې آوزه واچوله چې د جهاد لپاره یوه روحاني مشر ته، چې سید

وي، ضرورت لري او د دې کار لپاره تر میرحاجي بل ور سړی نسته او نواب زمان خان ، سلطان احمدخان او پخپله دوست محمدخان به د جهاد لپاره پوځي چاري پر غاړه واخلي. عظامحمد ۱۸۶

امیردوست محمدخان خپل زامن سردارمحمدافضل خان، سردار غلام حیدرخان، سردارشیرعلي خان او سردار محمداکرم خان، ډېر ژر کابل ته ولېږل او د هغوی له رسېدلو سره د امیردوست محمدخان د مخالفینو قوت کمزوری سو او هغه ته د قدرت نیولو لاره هواره سوه. کاتب ص ص ۱۹۲-۱۹۳

امیردوست محمد خان، د امین الله خان لوگری او طره باز خان په شمول، له ټولو هغو قومي مشرانو څخه چې د انگریزانو پر ضد د غزا په وخت کې یې مالونه او غنیمتونه ترلاسه کړي وه، د خزانې د ډکولو او د حکومتي چارو د تنظیمولو په منظور، په زرهاوو روپۍ حصول کړي او حکومتي چاري یې پیل کړې. عظامحمد ص ۱۸۶

په دې توګه د افغان او انګلیس لومړۍ جنګ، چې څه کم درې کاله یې دوام وکړ، د افغانستان د پایتخت په شمول د ښارونو او کلیو په تباهي، د زرهاوو افغانانو په قرباني او پخپله د انگریزانو په بدنامۍ پای ته ورسېدی.

مشهوره خبره ده چې وایی کله چې د برتانوي هند ګورنر جنرال لارډ الینبرا دوست محمدخان ته د مخه ښې مېلمستیا کړې وه او عسکري رسم گذشت یې ورته تېراوه نو امیر هغه ته مخ ور وړاوه او پوښتنه یې ورڅخه وکړه چې تاسې ته خدای دونه نعمتونه او دونه آباد ملکونه او ثروتونه درکړي دي. تاسې زموږ له نېسمتن هیواد څخه چې ټول وچ غرونه او دښتونه دي څه غوښتل؟

د لمړۍ برخې تر شپږمه برخه د لوستلو د پاره پر لاندنۍ «لینکونه» باندې «کلیک» کړی

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۱.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۲.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۳.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۴.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۵.pdf

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۶.pdf

*** **

ملي وحدت زموږ د تاريخ په رڼا كې (اوهمه برخه)

[jahani_a_b_mili_wahdat_de_taarikh_paronake_۷.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۷.pdf)